

مائیک ملن کی جانب سے پاکستان، مسلح افواج اور آئی ایس آئی پر لگائے جانے والے الزامات قابل مذمت ہیں۔ الطاف حسین امریکی حکومت اور افواج کے سربراہوں کو یہ نہیں بھولنا چاہیے کہ دہشت گردی کے خلاف جنگ میں پاکستان نے فرنٹ لائن اسٹیٹ کا کردار ادا کیا، پاکستان کی مسلح افواج نے ہزاروں افسروں اور جوانوں کی قیمتی جانوں کی قربانی پیش کی نازک صورتحال میں قوم کو یکجا کرنے کیلئے ہنگامی بنیاد پر تمام قومی جماعتوں کی گول میز کانفرنس کا انعقاد کیا جائے

لندن۔۔۔ 23 ستمبر 2011ء

متحدہ قومی موومنٹ کے قائد جناب الطاف حسین نے امریکہ کی مسلح افواج کے سربراہ ایڈمرل مائیک ملن کی جانب سے پاکستان، مسلح افواج اور آئی ایس آئی پر لگائے جانے والے الزامات کی شدید الفاظ میں مذمت کی ہے۔ اپنے ایک بیان میں جناب الطاف حسین نے کہا کہ ایک ایسے وقت میں جبکہ پاکستان کا ایک بڑا صوبہ ڈیہلی وائرس کی وبا میں مبتلا ہے اور دوسرے صوبے میں سیلاب نے تباہ کاریاں مچائی ہوئی ہیں اور پاکستان میں دہشت گرد مختلف علاقوں میں بار بار دھماکے کر کے بے گناہ پاکستانیوں کو ہلاک و زخمی کر رہے ہیں، ایسے وقت میں امریکہ اور امریکہ کے اعلیٰ حکام کو پاکستان سے اظہار ہمدردی کرنا چاہیے تھا نہ کہ ایسے منفی بیانات جاری کئے جائیں کہ جس سے نہ صرف پاکستان اور اس کے انتہائی اہم اور حساس اداروں کے تقدس پر آنچ آتی ہو بلکہ ہر پاکستانی کی دل آزاری بھی ہوتی ہو۔ جناب الطاف حسین نے کہا کہ امریکی حکومت اور امریکی افواج کے سربراہوں کو یہ نہیں بھولنا چاہیے کہ دہشت گردی کے خلاف جنگ میں پاکستان نے نہ صرف فرنٹ لائن اسٹیٹ کا کردار ادا کیا بلکہ پاکستان کی مسلح افواج نے صف اول کا کردار ادا کرتے ہوئے اپنے ہزاروں افسروں اور جوانوں کی قیمتی جانوں کی قربانی بھی پیش کی۔ جبکہ پاکستان کے ہزاروں شہری بھی دہشت گردی کے نتیجے میں شہید ہوئے۔ اسی طرح پاکستان کے حساس ادارے آئی ایس آئی نے امریکی حساس اداروں کے ساتھ ملکر القاعدہ اور دیگر دہشت گرد تنظیموں کے اہم افراد کو گرفتار کرنے میں جو مثبت اور ناقابل فراموش کردار ادا کیا ہے اس کی جتنی بھی تعریف کی جائے کم ہے۔ لہذا دہشت گردوں کے خلاف سرگرم ایسے اہم اور حساس ادارے پر دہشت گردوں کا ساتھ دینے کا الزام لگانا سراسر زیادتی ہے۔ جناب الطاف حسین نے صدر آصف زرداری، وزیراعظم یوسف رضا گیلانی سے پر ذور اپیل کی کہ پاکستان کو درپیش موجودہ نازک صورتحال میں قوم کو یکجا کرنے اور قومی جماعتوں کو اعتماد میں لینے کیلئے ہنگامی بنیاد یعنی SOS کی بنیاد پر تمام قومی جماعتوں کی گول میز کانفرنس کا انعقاد کیا جائے اور ملک کو درپیش چیلنجوں سے نمٹنے کے سلسلے میں متفقہ لائحہ عمل بنایا جائے۔ اس کانفرنس میں مسلح افواج کے سربراہوں اور آئی ایس آئی کے چیف سمیت قومی سلامتی کے تمام حساس اداروں کے سربراہوں کو بھی مدعو کیا جائے۔ جناب الطاف حسین نے مزید کہا کہ صدر مملکت یا وزیراعظم قوم سے فی الفور خطاب کر کے انہیں تازہ ترین حالات کے بارے میں اعتماد میں لیں اور موجودہ نازک صورتحال کے بارے میں پاکستان کے موقف سے نہ صرف پاکستانی قوم بلکہ پوری دنیا کو آگاہ کریں۔ اپنے بیان میں جناب الطاف حسین نے پاکستان کی مسلح افواج اور آئی ایس آئی سمیت دیگر حساس اداروں کو یقین دلایا کہ ملک کی بقاء و سلامتی اور درپیش چیلنجوں سے نمٹنے کیلئے قوم کل بھی مسلح افواج اور حساس اداروں کے ساتھ تھی اور آج بھی ساتھ ہے۔

عوامی پریس کلب ملیر کے صدر کی سربراہی میں صحافیوں کے وفد کی رابطہ کمیٹی سے ملاقات

جناب الطاف حسین کو ملیر پریس کلب میں میٹ دی پریس سے خطاب کی دعوت دی

کراچی:۔۔۔ 23 ستمبر 2011ء

عوامی پریس کلب ملیر کے صدر صدرالدین شیخ کی سربراہی میں صحافیوں کے 12 رکنی وفد نے متحدہ قومی موومنٹ کی رابطہ کمیٹی کے ارکان واسع جلیل اور گلبر از خان خٹک سے خورشید بیگم سیکریٹریٹ عزیز آباد میں ملاقات کی اور قائد تحریک الطاف حسین کو ملیر پریس کلب میں میٹ دی پریس کے ذریعے سندھی صحافیوں سے خطاب کی دعوت دی۔ وفد کے ارکان نے صوبہ سندھ کی سیاسی صورتحال سمیت دیگر امور پر تفصیلی تبادلہ کیا اور سندھ میں بارش اور سیلاب متاثرین کیلئے ایم کیو ایم کے فلاحی ادارے خدمت خلق فاؤنڈیشن کی امدادی سرگرمیوں کو سراہا۔ رابطہ کمیٹی کے ارکان نے وفد کی ایم کیو ایم کے مرکز آمد کا خیر مقدم کیا اور کہا کہ متحدہ قومی موومنٹ لسانی بنیادوں پر کسی کیخلاف نہیں بلکہ ایم کیو ایم کی جدوجہد کا مقصد صرف اور صرف ملک سے فرسودہ کرپٹ نظام کا خاتمہ اور انصاف کی بنیاد پر اختیارات کی تقسیم ہے۔ ایم کیو ایم مخصوص زبان بولنے والوں کی جماعت نہیں بلکہ تمام مظلوموں کی نمائندہ جماعت ہے جو آزادی صحافت پر بھی مکمل یقین رکھتی ہے۔ انہوں نے کہا کہ قائد تحریک جناب الطاف حسین اور ایم کیو ایم نے جہاں مظلوم و محکوم عوام کیلئے آواز حق بلند کی وہی صحافی برادری کے حقوق کیلئے آواز بلند کی ہے جسے صحافی قدر کی نگاہ سے دیکھتے ہیں۔ اس موقع پر کراچی مضافاتی کمیٹی کے انچارج وارا کین بھی موجود تھے۔

متحدہ قومی موومنٹ کینیڈا کے زیر اہتمام ایم کیو ایم کے کنوینئر شہید انقلاب

ڈاکٹر عمران فاروق شہید کی پہلی برسی کے موقع پر قرآن خوانی و فاتحہ خوانی کا اجتماع منعقد کیا گیا

اجتماع میں شہید انقلاب ڈاکٹر عمران فاروق شہید اور تحریک کے تمام

شہداء کو ان کی لازوال تحریکی قربانیوں پر زبردست خراج عقیدت پیش کیا گیا

کینیڈا:۔۔۔ 23 ستمبر 2011ء

متحدہ قومی موومنٹ کینیڈا کے زیر اہتمام ایم کیو ایم کے کنوینئر شہید انقلاب ڈاکٹر عمران فاروق شہید کی پہلی برسی کے موقع پر قرآن خوانی و فاتحہ خوانی کا اجتماع منعقد کیا گیا۔ جس میں شہید انقلاب ڈاکٹر عمران فاروق شہید اور تحریک کے تمام شہداء کو ان کی لازوال تحریکی قربانیوں پر زبردست خراج عقیدت پیش کیا گیا۔ اجتماع میں ایم کیو ایم کینیڈا کی آرگنائزنگ کمیٹی کے انچارج و اراکین سینئر کمیٹی ذیلی یونٹوں کے ذمہ داران و کارکنان کے علاوہ ہمدرد عوام اور دیگر معززین شہر نے بڑی تعداد میں شرکت کی۔ بعد ازاں اجتماع میں ایم کیو ایم، شہید انقلاب ڈاکٹر عمران فاروق، گزشتہ دنوں کراچی میں دہشت گردوں کے ہاتھوں شہید ہو جانے والے شہریوں، اندرون سندھ میں حالیہ طوفانی بارشوں، سیلاب اور پنجاب میں ڈینگی وائرس کے نتیجے میں جاں بحق ہونے والے افراد کی مغفرت اور ان کے بلند درجات اور قائد جناب الطاف حسین کی درازی عمر صحت و تندرستی کیلئے خصوصی دعا کی گئی۔

ایم کیو ایم ملک کے غریب و متوسط طبقے کے افراد کو اسمبلیوں میں بھیج رہی ہے، جاوید کاظمی

ایم کیو ایم کراچی مضافاتی آرگنائزنگ کمیٹی کے سیکرٹری اور رابطہ دفاتر کے ذمہ داران کے اجلاس سے خطاب

کراچی:۔۔۔ 23 ستمبر 2011ء

متحدہ قومی موومنٹ کی رابطہ کمیٹی کے رکن جاوید کاظمی نے کہا ہے کہ ایم کیو ایم غریب و متوسط طبقے کی نمائندہ جماعت ہے اور ملک کے باشعور پڑھے لکھے افراد کو اسمبلیوں میں بھیج رہی ہے اور یہ عمل 2 فیصد استحصالی طبقہ کو ہرگز گوارا نہیں ہے۔ ان خیالات کا اظہار انہوں نے گزشتہ روز خوردبین سیکریٹریٹ عزیز آباد میں ایم کیو ایم کراچی مضافاتی آرگنائزنگ کمیٹی کے سیکرٹری اور رابطہ دفاتر کے ذمہ داران کے اجلاس سے خطاب کرتے ہوئے کیا۔ اس موقع پر ایم کیو ایم کراچی مضافاتی آرگنائزنگ کمیٹی کے انچارج و اراکین بھی موجود تھے۔ جاوید کاظمی نے اجلاس سے خطاب کرتے ہوئے کہا کہ قائد تحریک جناب الطاف حسین کا پیش کردہ نظریہ حقیقت پسندی و عملیت پسندی ملک بھر میں تیزی کے ساتھ پھیل رہا ہے اور ملک پر قابض جاگیردار، سرمایہ دار اور وڈیرا نہ سوچ رکھنے والے جناب الطاف حسین کی تیزی سے بڑھتی ہوئی عملی جدوجہد کو روکنے کے لئے ایم کیو ایم کے خلاف گھناؤنی سازشیں کرتے آئے ہیں۔ انہوں نے کہا کہ جناب الطاف حسین ملک کے واحد رہنما ہیں جو کہ غریب و متوسط طبقے سے تعلق رکھتے ہیں اور انہوں نے غریب و متوسط طبقے کے جائز حقوق کے حصول کے لئے ہی ایم کیو ایم کی بنیاد ڈالی ہے اور کوئی بھی گھناؤنی سازش ایم کیو ایم کو نہ تو ماضی میں ختم کر سکی ہے اور نہ ہی حق پرستی کے مشن و مقصد کی راہ پر چلنے سے آئندہ باز رکھ سکتی ہے۔ جاوید کاظمی نے ذمہ داران و کارکنان کو تلقین کی کہ وہ موجودہ حالات پر کڑی نگاہ رکھیں اور جناب الطاف حسین کے بیانات اور تحریکی لٹریچر کو بغور مطالعہ کریں۔

جاپان کے ڈپٹی قونصلیٹ جنرل کی ایم کیو ایم کی رابطہ کمیٹی کے اراکین سے ملاقات

ملاقات میں ملک کی سیاسی، معاشی و اقتصادی صورتحال سمیت باہمی دلچسپی کے امور پر تفصیلی تبادلہ کیا گیا

کراچی:۔۔۔ 23 ستمبر 2011ء

جاپان کے ڈپٹی قونصلیٹ جنرل ماسامچی (MASAMICHI ABE) نے گزشتہ روز ایم کیو ایم کے مرکز نائن زیرو میں ایم کیو ایم کی رابطہ کمیٹی کے اراکین کنور خالد یونس، رضا ہارون سے ملاقات کی۔ اس موقع پر کراچی میں متعین برائے سیاسی و معاشی امور کے وائس قونصل جنرل یوکی اوچیاہی (YUKI OCHIAI) انکے ہمراہ تھے۔ ملاقات میں حق پرست رکن سندھ اسمبلی فیصل سبزواری بھی موجود تھے۔ ملاقات میں ملک کی سیاسی، معاشی و اقتصادی صورتحال سمیت باہمی دلچسپی کے امور پر تفصیلی تبادلہ کیا گیا۔ ملاقات ایک گھنٹے سے زائد جاری رہی۔ ملاقات میں جاپان کے ڈپٹی قونصلیٹ جنرل نے کراچی میں بڑھتی ہوئی طالبانائزیشن اور حالیہ دہشت گردی کے واقعات پر گہری تشویش کا اظہار کیا۔ ملاقات میں رابطہ کمیٹی کے اراکین نے جاپان کے ڈپٹی قونصلیٹ اور وائس قونصل سے گفتگو کرتے ہوئے انہیں کراچی میں حالیہ دہشت گردی اور طالبانائزیشن کی بڑھتی ہوئی صورتحال سے آگاہ کیا۔ قبل ازیں جب جاپان کے ڈپٹی قونصلیٹ جنرل نائن زیرو پہنچے تو ایم کیو ایم کی رابطہ کمیٹی نے انہیں خوش آمدید کہا۔

جاگیردارانہ نظام کا خاتمہ سب چاہتے ہیں لیکن عملی جدوجہد الطاف حسین کر رہے ہیں، متحدہ آرگنائزنگ کمیٹی کراچی

متحدہ آرگنائزنگ کمیٹی لائڈھی سیکٹر کے ذمہ داران و کارکنان کے اجلاس سے خطاب

کراچی۔۔۔ 23، ستمبر 2011ء

متحدہ آرگنائزنگ کمیٹی کراچی کے زیر اہتمام گزشتہ روز لائڈھی سیکٹر میں ذمہ داران و کارکنان کا اجلاس منعقد ہوا جس میں مختلف قومیتوں سے تعلق رکھنے والے کارکنان نے کثیر تعداد میں شرکت کی۔ اجلاس سے متحدہ آرگنائزنگ کمیٹی کراچی کے انچارج اور اراکین نے خطاب کیا۔ اپنے خطاب میں مقررین نے کہا کہ قائد تحریک جناب الطاف حسین کا فکر و فلسفہ ملک کی تمام قومیتوں کے دلوں کی ترجمانی کرتا ہے اسی لئے فرسودہ جاگیردارانہ، وڈیرانہ اور سردارانہ نظام کے حامی جناب الطاف حسین کے فکر و فلسفہ اور نظریے کو ملک بھر میں پھیلنے سے روکنا چاہتے ہیں اور ایم کیو ایم پر نئی سازشوں کے ذریعے بہتان تراشیاں کر کے بدنام کرنے کا سلسلہ جاری رکھنا چاہتے ہیں۔ انہوں نے کہا کہ ملک میں رائج فرسودہ جاگیردارانہ، وڈیرانہ اور سرمایہ دارانہ نظام کا خاتمہ سب چاہتے ہیں لیکن عملی جدوجہد جناب الطاف حسین ہی کر رہے ہیں جس کی پاداش میں انہیں ملک دشمنی اور دیگر جھوٹے اور بے بنیاد الزامات سے نوازا جاتا رہا ہے۔ انہوں نے کہا کہ ایم کیو ایم نے ملک بھر کے غریب عوام کو اسمبلیوں میں پہنچا کر جس انقلاب کی بنیاد رکھی ہے وہ ضرور کامیاب ہوگا اور ایک دن ضرور ملک میں غریب و متوسط طبقے کی حکمرانی کا سورج طلوع ہوگا۔

☆☆☆☆☆